



ನಮಗಂದಿನಂದವೆ ಸಾಕು!

ಶ್ರಮಕ್ಕೆ ತಕ್ಕ ಪ್ರತಿಫಲವನ್ನು ನಿರೀಕ್ಷೆ ಮಾಡುವುದು ತಪ್ಪಲ್ಲ. ಅದು ವ್ಯಕ್ತಿಯ ಹಕ್ಕು ಕೂಡ ಹೌದು. ಒಂದು ವೇಳೆ ವ್ಯಕ್ತಿಯ ಶ್ರಮಕ್ಕೆ ತಕ್ಕ ಪ್ರತಿಫಲ ದೊರೆಯದಿದ್ದಾಗ ಅಸಹಕಾರ, ಸತ್ಯಾಗ್ರಹ ಮುಂತಾದ ಪ್ರತಿಭಟನೆಯ ಮೂಲಕ ವ್ಯವಸ್ಥೆಯ ಕಣ್ಣು ತೆರೆಸಬೇಕಾದದ್ದು ಅನಿವಾರ್ಯವಾಗುತ್ತದೆ. ಈ ಬಗೆಯ ಪ್ರತಿಭಟನೆಯು ವ್ಯಕ್ತಿಗತವಾದಾಗ ಸೋಲಾಗುವ ಸಂಭವವೇ ಹೆಚ್ಚು. ಆದುದರಿಂದ ಹಕ್ಕೊತ್ತಾಯದ ಕೂಗು ಒಂದು ಸಮುದಾಯದ ಧ್ವನಿಯಾಗಿ ಪರಿವರ್ತನೆಗೊಂಡಾಗ ಅದು ಸಾರ್ಥಕವಾಗುತ್ತದೆ.

ಶ್ರಮಕ್ಕೆ ತಕ್ಕ ಪ್ರತಿಫಲವನ್ನು ಪಡೆಯುವುದು ನ್ಯಾಯೋಚಿತವೇ ಆಗಿದೆ. ಆದರೆ ಶ್ರಮಕ್ಕೆ ಮೀರಿದ ಅಧಿಕ ಪ್ರತಿಫಲವನ್ನು ಪಡೆಯುವುದು ತಪ್ಪಾಗುತ್ತದೆ ಎಂದು 'ಜನಪದ ಮಹಾಭಾರತ' (ಸಂ: ಡಾ. ಪಿ.ಕೆ. ರಾಜಶೇಖರ) ಅಭಿಪ್ರಾಯ ಪಡುತ್ತದೆ. ಅರಗಿನ ಮನೆಯಿಂದ ಪಾರಾಗಿ ಬಂದ ಪಾಂಡವರು ತಮ್ಮ ತಾಯಿಯೊಡನೆ ಏಕಚಿಕ್ಕಿ ನಗರದ ಕುಂಬಾರನ ಮನೆಯೊಂದರಲ್ಲಿ ಅಶ್ರಯ ಪಡೆದಿರುತ್ತಾರೆ. ಅವರು ತಮ್ಮ ಹೊಟ್ಟೆಪಾಡಿಗಾಗಿ ಭಿಕ್ಷೆ ಬೇಡಿ ಬದುಕುತ್ತಿರಲಿಲ್ಲ. ಅದರ ಬದಲು ಆ ಊರಿನ ಕೃಷಿಕರ ಮನೆಗಳಲ್ಲಿ, ಹೊಲ ಗದ್ದೆಗಳಲ್ಲಿ ಕೆಲಸ ಮಾಡಿ ಕೂಲಿ ಪಡೆದು ಬದುಕುತ್ತಿದ್ದರು. ಭೀಮಸೇನನು ಒಬ್ಬ ಗೌಡನ ಹೊಲದ ಕೆಲಸಕ್ಕೆ ಹೋಗುತ್ತಾನೆ. ಅಲ್ಲಿ ಅವನು ನೂರು ಆಳುಗಳು ಒಂದು ತಿಂಗಳಲ್ಲಿ ಮಾಡುವ ಕೆಲಸವನ್ನು ಒಂದೇ ದಿನದಲ್ಲಿ ಮಾಡಿ ಮುಗಿಸಿದ. ಅದರಿಂದ ಸುಖೀತನಾದ ಗೌಡನು ನೂರು ಆಳುಗಳು ಒಂದು ತಿಂಗಳ ಅವಧಿಯಲ್ಲಿ ಮಾಡಿದ ಕೆಲಸಕ್ಕನುಗುಣವಾಗಿ ಲೆಕ್ಕ ಹಾಕಿ, ಕೂಲಿಯ ರೂಪದಲ್ಲಿ ಒಂದು ಬಂಡಿಯ ತುಂಬ ರಾಗಿಯನ್ನು ಕೊಟ್ಟು ಕಳುಹಿಸುತ್ತಾನೆ. ಅತ್ಯಂತ ಸಂತೋಷದಿಂದ ಭೀಮನು ಅಷ್ಟೂ ರಾಗಿಯನ್ನು ಮನೆಗೆ ತರುತ್ತಾನೆ. ಅದನ್ನು ಕಂಡ ಧರ್ಮರಾಯನು ಧರ್ಮ ಸೂಕ್ತದ ಮಾತುಗಳನ್ನಾಡಿ, 'ನೀನು ನಿನ್ನ ವ್ಯಕ್ತಿಗತ ಶ್ರಮವನ್ನು ಬಳಸಿ ಒಂದು ದಿನದ ಕೆಲಸವನ್ನು ಮಾಡಿರುವೆ. ನಿನ್ನ ಶ್ರಮಕ್ಕನುಗುಣವಾದ ಕೆಲಸವನ್ನಷ್ಟೇ ನೀನು ಮಾಡಿರುವುದು. ಆದರೆ ಅದಕ್ಕೆ ಪ್ರತಿಫಲವಾಗಿ ನೀನು ನೂರು ಆಳುಗಳು ಒಂದು ತಿಂಗಳ ಅವಧಿಯಲ್ಲಿ ಮಾಡಿ ಪಡೆಯುವ ಪ್ರತಿಫಲವನ್ನು ಪಡೆದು ತಂದಿರುವೆ. ಇದು ಸರಿಯಲ್ಲ. ನಿನ್ನ ಶ್ರಮಕ್ಕೆ

ಮೀರಿದ ಪ್ರತಿಫಲವನ್ನು ಪಡೆಯುವುದು ಪಾಪ. ಅದು ಅನ್ಯಾಯದ ಪ್ರತಿಫಲವಾಗಿ ಬಿಡುತ್ತದೆ. ನಿನ್ನ ಒಂದು ದಿನದ ಶ್ರಮದ ಕೂಲಿಯ ರೂಪದ ರಾಗಿಯನ್ನಿಟ್ಟುಕೊಂಡು ಉಳಿದ ರಾಗಿಯನ್ನು ಗೌಡನಿಗೆ ಹಿಂತಿರುಗಿಸು' ಎಂದು ಹೇಳಿ ಭೀಮನಿಂದ ರಾಗಿಯನ್ನು ಹಿಂತಿರುಗಿಸುತ್ತಾನೆ.

ಈ ಪ್ರಸಂಗವು ದುಡಿಮೆ ಮತ್ತು ಪ್ರತಿಫಲಗಳ ನಡುವಿನ ಸೂಕ್ಷ್ಮ ಸಂಬಂಧಗಳನ್ನು ಕುರಿತು ಮಾತನಾಡಿದೆ. ನಾವು ನಮ್ಮ ಶ್ರಮಕ್ಕೆ ತಕ್ಕ ಪ್ರತಿಫಲವನ್ನು ನಿರೀಕ್ಷೆ ಮಾಡುವುದು ಎಷ್ಟು ಸರಿಯೋ, ನಮ್ಮ ಶ್ರಮಕ್ಕಿಂತ ಹೆಚ್ಚು ಪ್ರತಿಫಲವನ್ನು ಪಡೆಯುವುದು ಕೂಡ ಅಷ್ಟೇ ತಪ್ಪು ಎಂಬ ಧರ್ಮ ಸೂಕ್ತವನ್ನು ಅನಾವರಣಗೊಳಿಸಿದೆ.

ನಮ್ಮ ದೈನಂದಿನ ಬದುಕಿಗೆ ಎಷ್ಟು ಬೇಕೋ ಅಷ್ಟು ಮಾತ್ರ ದುಡಿಯಬೇಕು ಮತ್ತು ಪ್ರತಿಫಲವನ್ನು ನಿರೀಕ್ಷೆ ಮಾಡಬೇಕು ಎಂದು ವಚನಕಾರ್ತಿ ಲಕ್ಕಮ್ಮಳು ಹೇಳುತ್ತಾಳೆ. ಅವಳ ಮತ್ತು ಅವಳ ಗಂಡ ಆಯ್ದು ಮಾರಯ್ಯನ ಕಾಯಕ ಅಕ್ಕಿಯನ್ನು ಆಯ್ದು ತಂದು ಜೀವಿಸುವ ಪರಿಕ್ರಮದ್ದು. ಒಮ್ಮೆ ಆಯ್ದು ಕ್ಕಿ ಮಾರಯ್ಯನು ದಿನದ ಅವಶ್ಯಕತೆಗಿಂತ ಹೆಚ್ಚು ಅಕ್ಕಿಯನ್ನು ಆಯ್ದು ತಂದುಬಿಡುತ್ತಾನೆ. ಅದನ್ನು ಕಂಡ ಲಕ್ಕಮ್ಮಳು ಹೀಗೆ ಹೇಳುತ್ತಾಳೆ:

'ಒಮ್ಮನವ ಮೀರಿ ಇಮ್ಮನದಲ್ಲಿ ತಂದಿರಿ ಈ ಸಕ್ಕಿಯಾಸೆ ನಿಮಗೇಕೆ? ನಮಗಂದಿನಂದವೆ ಸಾಕು ಕೊಂಡು ಹೋಗಿ ಅಲ್ಲಿಯೇ ಸುರಿದು ಬನ್ನಿ'

ಲಕ್ಕಮ್ಮಳು ಈ ಮಾತಿನಲ್ಲಿ ಬಂಡವಾಳ ವಿರೋಧಿ ಮನಸ್ಸಿತಿ ಕಂಡುಬರುತ್ತದೆ. ಕೂಡಿಡುವುದು ದುರಾಸೆಯ ರೋಗವಾಗಿ ಪರಿಣಮಿಸಿ ವರ್ಗ ಸೃಷ್ಟಿಗೆ ಕಾರಣವಾಗುತ್ತದೆ. ಸಮಾಜದ ಎಲ್ಲರೂ ತಮ್ಮ ದೈನಂದಿನ ಅವಶ್ಯಕತೆಗನುಗುಣವಾಗಿ ಅಂದಂದಿಗೆ ಮಾತ್ರ ದುಡಿದು ಜೀವಿಸಿದರೆ ಆರ್ಥಿಕ ಸಮಾನತೆ ಸಹಜವಾಗಿ ಮೂಡುತ್ತದೆ. ಆದರೆ ಧರ್ಮರಾಯ ಮತ್ತು ಲಕ್ಕಮ್ಮಳು ಪರಂಪರೆಯನ್ನು ಸದಾ ಜಪಿಸುತ್ತ ಬಂದಿರುವ ನಾವು ಬಂಡವಾಳ ಶಾಹಿ ವರ್ಗ ಸಂಸ್ಕೃತಿಯನ್ನು ಸೃಷ್ಟಿಸಿರುವುದು ವಿಷಾದವೆನಿಸುತ್ತದೆ.

■ ಶಿಕಾಕು

<h2>ಮಾತೇ ಮತ್ತು</h2>	
<p>★ ಭಿಕ್ಷಾನ್ನವನ್ನು ತಿನ್ನೋಣ, ದಿಗಂಬರರಾಗಿರೋಣ, ಭೂಮಿಯ ಮೇಲೆ ಮಲಗೋಣ. ಪ್ರಭುಗಳಿಂದ ನಮಗೇನಾಗಬೇಕು? -ವೈರಾಗ್ಯ ಶತಕ</p>	<p>★ ಜಗತ್ತು ಪೂಜಿಸುವುದು ಶಕ್ತಿಶಾಲಿಗಳನ್ನು, ದುರ್ಬಲರನ್ನಲ್ಲ. ದೈರ್ಯದಿಂದ ಎದುರಿಸಿ ನಿಲ್ಲುವ ಮನೋಬಲ ನಿಮ್ಮದಾಗಿಲಿ. -ಸ್ವಾಮಿ ವಿವೇಕಾನಂದ</p>
<p>★ ಪ್ರತಿದಿನವೂ ಜೀವಿಗಳು ಯಮನ ಮನೆಗೆ ಹೋಗುತ್ತಲೇ ಇದ್ದಾರೆ. ಆದರೂ, ಉಳಿದವರು ಶಾಶ್ವತವಾಗಿ ಇರಲು ಬಯಸುತ್ತಾರೆ! ಇದಕ್ಕಿಂತ ಹೆಚ್ಚಿನ ಆಶ್ಚರ್ಯ ಯಾವುದು? -ಮಹಾಭಾರತ</p>	<p>★ ಆಸೆಯೆಂಬ ಸೂಜಿಗಳಿಂದ ಚುಚ್ಚಲ್ಪಟ್ಟ, ವಿಷಯವೆಂಬ ತುಪ್ಪದಿಂದ ನೆನದ, ದ್ವೇಷ ಎಂಬ ಬೆಂಕಿಯಲ್ಲಿ ಬೆಂದ ಮಾನವನನ್ನು ಮಾಂಸದಂತೆ ಮೃತ್ಯುವು ತಿನ್ನುತ್ತದೆ. -ಗರುಡ ಪುರಾಣ</p>
<p>★ ಕೋಪ ಬಂದಾಗ ಪಾಪಕೃತ್ಯವನ್ನು ಮಾಡದವನಾರು? ಕೋಪ ಬಂದವನು ಹಿರಿಯರನ್ನೂ ಕೊಂದಾನು! ಸಜ್ಜನರನ್ನು ಸಹ ಕೆಟ್ಟ ಮಾತುಗಳಿಂದ ನಿಂದಿಸಿಯಾನು! ಆದ್ದರಿಂದ ಕೋಪವನ್ನು ನಿಯಂತ್ರಣದಲ್ಲಿ ಇಟ್ಟುಕೊಳ್ಳುವುದು ಮೇಲು. -ರಾಮಾಯಣ</p>	<p>★ ಮೌನದ ಮೌಲ್ಯ ಮಾತಿಗಿಂತಲೂ ಹೆಚ್ಚಿನದು. ಮೌನವಾಗಿ ಮಾಡುವ ಧ್ಯಾನ ಮಹತ್ತರವಾದ ಸಂಶೋಧನೆಗಳಿಗೆ ದಾರಿ ಮಾಡಿಕೊಟ್ಟಿದೆ. -ಅರವಿಂದ</p>
<p>★ ಇಂದ್ರಿಯಗಳ ಸೆಳೆತಕ್ಕೆ ಒಳಗಾದವನು ಪಾಪವನ್ನು ಮಾಡುತ್ತಾನೆ. ಅವುಗಳನ್ನು ನಿಗ್ರಹಿಸಿದವನು ಉತ್ತಮ ಫಲವನ್ನು ಪಡೆಯುತ್ತಾನೆ. -ಮನುಸ್ಮೃತಿ</p>	<p>★ ಬೆಲವನ್ನು ತಿಂದು ಅದರ ರುಚಿಯನ್ನು ಮೂಗ ಹೇಳಲಾರ. ಅದರಂತೆಯೇ ಜ್ಞಾನಿ ತನ್ನ ಆತ್ಮಾನುಭವವನ್ನು ಬೇರೆಯವರೆದುರು ಹೇಳಲಾರ. -ಕಬೀರ</p>
	<p>★ 'ವಿಷಯ'ಗಳನ್ನೇ ಚಿಂತಿಸತಕ್ಕ ಮನುಷ್ಯನಿಗೆ ಅವುಗಳಲ್ಲಿ 'ಆಸಕ್ತಿ' ಉಂಟಾಗುತ್ತದೆ. ಆಸಕ್ತಿಯಿಂದ ಅದನ್ನು ಪಡೆಯಬೇಕು ಎಂಬ 'ಆಸೆ' ಹುಟ್ಟುತ್ತದೆ. ಆಸೆಯಿಂದ 'ಕೋಪ', ಕ್ರೋಧದಿಂದ 'ಅವಿವೇಕ', ಅದರಿಂದ 'ಸ್ವರಣಶಕ್ತಿ' ನಷ್ಟವಾಗುತ್ತದೆ. -ಭಗವದ್ಗೀತೆ</p>
	<p>★ 'ನಶೆ' ಮನುಷ್ಯನನ್ನು ಅಹಂಕಾರಿಯಾಗಿ ಮಾಡುತ್ತದೆ. ಆದರೆ ಸಂಯಮ ಇರುವಂತಹ ಮನುಷ್ಯನನ್ನು ಮತ್ತಷ್ಟು 'ವಿನಮ್ರ'ವಾಗಿಸುತ್ತದೆ. -ತಿರುವಳ್ಳುವರ್</p>
	<p>★ ಒಳ್ಳೆಯ ವಿಷಯಗಳು ಎಲ್ಲೆಂದಲೇ ಬರಲಿ, ಅದನ್ನು ಗಮನವಿಟ್ಟು ಕೇಳು. ಸಮುದ್ರದಲ್ಲಿ ಮುಳುಗುವವನು ಎಷ್ಟೇ ಹೀನ ಮನುಷ್ಯನಿರಲಿ, ಮುತ್ತಿನ ಬೆಲೆ ಕಮ್ಮಿಯಾಗಲಾರದು. -ರಾಮಾನುಜಾಚಾರ್ಯ</p>
	<p>★ ಶಿಕ್ಷಣ ಮಾತ್ರವಲ್ಲ, ಮನುಷ್ಯನಿಗೆ ಅಗತ್ಯವಾಗಿ ಬೇಕಿರುವುದು ಶುದ್ಧವಾದ ಚಾರಿತ್ರ್ಯ. ಅದು ಸರ್ವಾಧಿಕರಣ. -ಸೈನ್ಸ್ ರ್</p>